

śrī-sādhanāmṛta-candrikā

prathamah prakāśah—

[1] atha nitya-kṛtyāni likhyante |

kr̥ṣṇa kr̥ṣṇa kr̥ṣṇa kr̥ṣṇa kr̥ṣṇa he
kr̥ṣṇa kr̥ṣṇa kr̥ṣṇa kr̥ṣṇa kr̥ṣṇa he |
kr̥ṣṇa kr̥ṣṇa kr̥ṣṇa kr̥ṣṇa kr̥ṣṇa pāhi mām
kr̥ṣṇa kr̥ṣṇa kr̥ṣṇa kr̥ṣṇa kr̥ṣṇa rakṣa mām ||

tataḥ śrī-gurum praṇamya pṛthivīm prārthayet—

samudra-mekhale devi parvata-stana-maṇḍale |
viṣṇu-patni namas tubhyaṁ pāda-sparśam kṣamasva me ||

[2] tato bahir yātaḥ pādaḥ pāṇī ca prakṣālya danta-dhāvanam kuryāt | tato rātri-
vastram parityajyānya-vastram paridhāyācamanam kṛtvā gṛha-madhye śuddhāsane
pūrvābhimukhy upaviśya punar ācamya nijābhīṣṭa-mantram smaret | tato niścala-
manāḥ śrī-guru-devam smaret | yathā **yāmāle—**

kr̥pā-marandānvita-pāda-paṅkajam
śvetāmbaram gaura-rucim sanātanam |
śandam sumālyābharaṇam guṇālayam
smarāmi sad-bhakti-mayam gurum harim ||

tataś ca—

ajñāna-timirāndhasya jñānāñjana-śalākayā |
cakṣur unmilitam yena tasmai śrī-gurave namaḥ ||

ity uktvā gurum praṇamet |

[3] tataś ca praṇāma-vākyāni paṭhitvā śrī-parama-gurv-ādīn praṇamet | praṇāma-
vākyāni yathā—

padābja-mahasā mahā-kumatitā-tamo-nāśakam
vraja-praṇaya-suśriyam praṇata-tāpa-samhārakam |
vrajendra-tanaya-priyam madhura-mūrtim āhlādakam
namāmi paramam gurum bhava-samudra-santārakam ||

iti parama-gurubhyo namaḥ |

[4] rādhā-vrajendrātma-bhāva-mūrtaye
vṛndāvana-prema-sukhāmara-drove |
kāruṇya-vārām nidhaye mahātmane

parātparasamai gurave namo namaḥ ||

iti parāt-para-gurubhyo namaḥ |

- [5] mahā-mahima-vanditaṁ sakala-sattva-bhadrākaraṁ
vrajendra-suta-sevana-praṇaya-sīdhu-viśvambharam |
kṛpāmaya-kalevaraṁ rasa-vilāsa-bhūṣādharam
namāmi parameṣṭhinaṁ gurum ahaṁ sadā śaṅkaram ||

iti parameṣṭhi-gurubhyo namaḥ |

- [6] trāyasva bho jagannātha
guro saṁsāra-vahninā |
dagdhaṁ mām kāla-daṣṭaṁ ca
tvāṁ ahaṁ śaraṇaṁ gataḥ || iti ||

he śrī-guro jñānada dīnabandho
svānanda-dātaḥ karuṇaikasindho |
vṛndāvanāsīna-hitāvatāra
prasīda rādhā-praṇaya-pracāra || iti ||

- [7] tataḥ śrī-kṛṣṇa-caitanya-mahāprabhoḥ praṇāmaḥ—

ānanda-līlā-maya-vigrahāya
hemābha-divya-chavi-sundarāya |
tasmai mahā-prema-rasa-pradāya
caitanya-candrāya namo namas te || iti | [CCA 68]

yasyaiva pādāmbuja-bhakti-labhyaḥ
pramābhidhānaḥ paramaḥ pumartaḥ |
tasmai jagan-maṅgala-maṅgalāya
caitanya-candrāya namo namas te || [CCA 14]

- [8] tato vijñāpanam |

saṁsāra-duḥkha-jaladhau patitasya kāma-
krodhādi-nakra-makaraiḥ kavalikṛtasya |
durvāsana-nigaḍitasya nirāśrayasya
caitanya-candra mama dehi padāvalambam || [CCA 91]

- [9] tataḥ śrī-nityānanda-prabhoḥ praṇāmaḥ—

audāryeṇa sukāma-dhenu-diviṣad-vṛkṣendu-cintāmaṇi-
vṛndaṁ brahma-sukhaṁ ca sundaratayā kadarpa-vṛndaṁ prabhum |
vātsalyena sumāṭṭ-dhenu-nicayaṁ vispardhinaṁ nandinaṁ
nityānandam ahaṁ namāmi madhura-premābdhi-saṁvardhinaṁ ||9|| iti ||

vijñāpanam, yathā—

hādāi-panḍita-tanūja kṛpā-samudra
padmāvati-tanaya tīrtha-padāravinda |
tvam prema-kalpa-tarur ārti-harāvātāra
mām pāhi pāmaram anātham ananya-bandhum ||

[10] tataḥ śrī-advaita-prabhoḥ praṇatiḥ—

yena śrī-harir īśvaraḥ prakāṣayāñcakra kalau rādhayā
preṃṇā yena maheśvareṇa sakalam premāmbudhau plāvitaṃ |
viśvaṃ viśva-prakāśi-kīrtim atulam taṃ dīna-bandhum prabhum
advaitam satatam namāmi hariṇādvaitam hi sarvārthadam || iti |

vijñaptiḥ—

advaitam te karuṇayā praṇayāvalokaiḥ
ke vābhavan na hi śacī-tanayasya dāsāḥ |
preṃbambudhau ca sahasā bata ke na magnā
āśāpi no bhavati me bata kim bravīmi || iti |

[11] śrī-gadādhara-panḍitasya praṇāmaḥ—

yat-pādābja-nakhāgra-kānti-lavato hy ajñāna-moha-kṣayam
yat-kāruṇya-katākṣataḥ svayam asau śrī-gaura-kṛṣṇo vaśam |
yātīśad-bhajanāc ca yasya jagatām premendur antarnabho
naumi śrīla-gadādharam tam atulānandaika-kalpa-drumam || iti |

vijñāpanam—

he he gadādhara dayā-saritam patis tam
preṃṇā vaśikṛta-śacī-tanayo vibhuś ca |
padmāvati-tanaya eva tathā vaśī te
kim te bravīmi mayi pāmarake kṛpāyai || iti |

[12] śrī-śrīvāsādīnām praṇāmaḥ—

ye tīrtha-pramitāḥ punanti jagataḥ sad-vaidya-kalpāḥ prati
kurvantīndu-nibhāḥ kṛpāmṛta-ruco'py āpyāyanti svayam |
susnigdhayā haricandanāni kalantyābhūsyanty adbhutā
ratnānīva hi tān namāmi satatam śrīvāsa-mukhyān muhuḥ ||

vijñāpanam—

he śrīvāsādaya iha kṛpā-mūrtayo gaura-kṛṣṇa-
preṃbambudheḥ sura-viṭapinaḥ śānta-saumya-svabhāvāḥ |
dīnoddhāre prabala-niyamāḥ premadā yūyam eva
tasmād ajñam prapada-rajasa pāpinaṃ mām punīta || iti |

[13] śrī-navadvīpasya praṇāmaḥ—

navīna-śrī-bhaktim nava-kanaka-gaurākṛti-patim
navāraṇya-śreṇīm nava-sura-sarid-vāta-valitam |
navīna-śrī-rādhā-hari-rasamaya-kīrtana-vidhim
navadvīpaṁ vande nava-karuṇam ādyam nava-rucim ||

[14] śrī-gaṅgāyāḥ praṇāmaḥ—

navadvīpārāma-prakara-kusumāmoda-valitām
sphurad-ratna-śreṇī-cita-taṭa-sutīrthāvali-yutām |
harer gaurāṅgasyātula-caraṇa-reṇūkṣita-tanuṁ
samudyat-premormi-tumula-hari-saṅkīrtana-rasaiḥ ||

prabhu-kṛidā-pātrīm amṛta-rasa-gātrīm ṛṣi-ghaṭā-
śiva-brahmendrādīḍita-māhātmya-mukharām |
lasat-kiṅjalkāmbhojani-madhupa-garbhoru-karuṇām
ahaṁ vande gaṅgām agha-nikara-bhaṅgājala-kaṇām || iti |

[15] tataḥ śrī-guru-rūpām sakhīm praṇamet, yathā—

rādhā-saṁmukha-saṁsaktām
sakhī-saṅga-nivāsinīm |
tām ahaṁ satatām vande
parām guru-rūpām sakhīm ||

[16] evaṁ krameṇa yūtheśvarīm praṇamya śrī-rādhikām praṇamet—

rātotsava-vilāsinyai namas te parameśvari |
kṛṣṇa-praṇādhike rādhe paramānanda-vigrahe ||
praṇamāmi mahā-nṛtya-mayīm tvām atisundarīm |
ratnālankṛta-śobhādhyām kusumārcita-vigrahām || iti |

vijñaptiḥ [utkalikā-vallaryām, 19]—

bhavatīm abhivādyā cāṭubhir
varam ūrjeśvari varyam arthaye |
bhavadīyatayā kṛpām yathā
mayi kuryād adhkām bakāntakaḥ ||

[17] śrī-kṛṣṇasya praṇāmaḥ—

namo brahmaṇya-devāya go-brāhmaṇa-hitāya ca |
jagad-dhitāya kṛṣṇāya govindāya namo namaḥ ||
namo nalina-netrāya veṇu-vādyā-vinodine |
rādhādhara-sudhā-pāna-śāline vanamāline || iti ||

vijñaptiḥ [utkalikā-vallaryām, 18]—

praṇipatya bhavantam arthaye
paśupāendra-kumāra kākubhiḥ |
vraja-yauvatamauli-mālikā-
karuṇāpātram imaṁ janam kuru ||

[18] śrī-lalitādīnām praṇāmaḥ—

kāruṇya-kalpa-latike lalite namas te
rādhā-samāna-guṇa-cāturike viśākhe |
tvām naumi campaka-late'cyuta-citta-cañca-
rike vicitra-carite ca sucitra-rekhe ||

śrī-raṅga-devi dayita-praṇayāṅga-raṅge
tubhyaṁ namo'stu sukha-lāsyā-sarit sudevi |
vidyā-vinoda-sadane'pi ca tuṅga-vidye
pūrṇendu-khaṇḍana-khare sumukhīndu-lekhe ||

rādhānuje mama namo'stu anaṅga-devi
tubhyaṁ sadā madhumati priyatā-marande |
sauhārdya-sakhya-vimale namo'stu
śrī-śyāmale parama-sauhrda-pātra-rādhe ||

he pālike praṇaya-pālini te namo'stu
śrī-maṅgale parama-maṅgala-sīma-rūpe |
dhanye vrajendra-tanaya-priyatā-susampan-
naumīśa-candra-rucire nanu tārake tvām || iti |

vijñaptiḥ—

śrī-rādhikā-praṇaya-nirjhara-sikta-citta-
vṛtti-prasūna-parimodita-mādhavāste |
premānurāga-guravo lalitādayo mām
svāṅghryabja-reṇu-sadṛśim api bhāvayantu || iti |

[19] śrī-kṛṣṇa-kiṅkarādīnām praṇāmaḥ—

raktakaḥ patrakāḥ patrī madhukaṅṭho madhuvrataḥ |
rasālaḥ suvilāśaś ca premakando marandakaḥ ||
ānandaś candrahāśaś ca payodo bakulas tathā |
rasadaḥ śāradādyāś ca vrajasthā anugā matāḥ ||

maṇi-maya-vara-maṇḍanojjalāṅgāt
puraṭa-javā-madhuliṭ-paṭirābhāsaḥ |
nija-vapur-anurūpa-divya-vastrān
vraja-pati-tanaya-kiṅkarān namāmi ||

[20] tad-vayasyānām praṇāmaḥ—

kṣaṇādarśanato dīnāḥ sadā saha-vihāriṇaḥ |
tad-eka-jīvitāḥ proktā vayasyā vraja-vāsinaḥ ||

balānuja-sadṛg-vayo-guṇa-vilāsa-veṣa-śriyaḥ
priyaṅkaraṇa-vallakī-dala-viṣāṇa-veṅv-aṅkitāḥ |
mahendra-maṇi-hāṭaka-sphaṭika-padma-rāga-tviṣaḥ
sadā praṇaya-śāliṇaḥ saharā hareḥ pāntu naḥ ||

[21] śrī-baladevasya praṇāmaḥ—

gaṇḍantaḥ-sphurad-eka-kuṇḍalam alicchannāvataṁsotpalam
kasturīkṛta-citrakam pṛthu-hṛdi bhrājiṣṇu-guṅjā-srajam |
tam vīram śarad-ambuda-dyuti-bharam samvīta-nīlāmbaram
gambhīra-svanitam pralamba-bhujam ālambe pralamba-tviṣam ||

[22] śrī-yaśodāyāḥ praṇāmaḥ—

kṣaumaṁ vāsaḥ pṛthu-kaṭi-tate bibhratī sūtra-naddham
putra-sneha-snuta-kuca-yugaṁ jāta-kampaṁ ca subhrūḥ |
rajiv-ākaraṣa-śrama-bhuja-calat-kaṅkaṇau kuṇḍale ca
svinnaṁ vaktraṁ kabara-vigalan-mālatī nirmamantha || [BhP 10.9.3]

ḍorī-juṭita-vakra-keśa-paṭalā sindura-bindūllasat-
sīmanta-dyuti-raṅga-bhūṣaṇa-vidhim nāti-prabhūtam śritā |
govindāsyā-niṣṣṭa-sāśru-nayana-dvandvā navendīvara-
śyāma-śyāma-rucir vicitra-sicayā goṣṭheśvarī pātu vaḥ ||

[23] śrī-vrajādhīśasya praṇāmaḥ—

tila-taṇḍulitaiḥ kacaiḥ sphurantaṁ
nava-bhāṇḍīra-palāśa-cāru-celam |
ati-tundilam indu-kānti-bhājam
vraja-rājam vara-kūrcam arcayāmi ||

[24] śrī-rohiṇī-devyāḥ praṇāmaḥ—

putrād uccair api hala-dharāt siṅcati sneha-purair
govindaṁ yādbhuta-rasavatī-prakriyāsu pravīṇā |
sakhya-śrībhīra vrajapura-mahārāja-rājñīm nayaistad
gopendraṁ yā sukhayati bhaje rohiṇīm īśvarīm tām || [VVS 11]

[25] śrī-vṛṣabhānoḥ—

kharva-śmaśrum udāram ujjala-kulaṁ gauram samānam sphurat-
pañcāsattama-varṣa-vandita-vayaḥ-krāntim pravīṇam vraje |
goṣṭheśasya sakhāyam unnatatara-śrīdāmato'pi priay-
śrī-rādhām vṛṣabhānum udbhaṭa-yaśo-vrātam sadā tam bhaje || [VVS 26]

[26] śrī-kīrtidāyāḥ praṇāmaḥ—

anudinam iha mātrā rādhā-bhavya-vārtāḥ
kalayitum atiyatnāt preṣyate dhātrikāyāḥ |
duhitṛ-yugalam uccaiḥ prema-pūra-prapañcair
vikala-mati yayāsau kīrtidā sāvatān naḥ || [VVS 27]

[27] śrī-rūpa-mañjary-ādīnām praṇāmaḥ—

tāmbūlārpaṇa-pāda-mardana-payo-dānādibhisārādibhir
vṛndāraṇya-maheśvarīm priyatayā yās toṣayanti priyāḥ |
prāṇa-preṣṭha-sakhī-kulād api kilāsaṅkocitā bhūmikāḥ
kelī-bhūmiṣu rūpa-mañjarī-mukhās tā dāsikāḥ samśraye || [VVS 38]

vijñaptiḥ—

śrī-rādhā-prāṇa-tulyā madhura-rasa-kathā-cāturī-citra-dakṣā-
sevā-santarpiteśāḥ svasurata-vimukhā rādhikānanda-ceṣṭāḥ |
sarvāḥ sarvārtha-siddhā nija-guṇa-karuṇā-pūrṇa-mādhvika-sārā
narmālyo rādhikāyā mayi kuruta kṛpām prema-sevottarā yāḥ ||

[28] sarvāḥ prati vijñaptiḥ—

he prema-sampad-atulā vraja-navya-yūnoḥ
prāṇādhikāḥ priya-sakhī-priya-narma-sakhyāḥ |
yuṣmākam eva caraṇābja-rajo'bhiṣekam
sākṣād avāpya saphalo'stu mamaiva mūrdhā ||

[29] śrī-paurṇamāsyāḥ praṇāmaḥ—

śrī-paurṇamāsyās caraṇāravindaṁ
vande sadā bhakti-vitāna-hetum |
śrī-kṛṣṇa-līlābdhitaraṅga-magnaṁ
yasyā manaḥ sarva-niṣevitāyāḥ ||

[30] śrī-vṛndāyāḥ praṇāmaḥ

tavāraṇye devi dhruvam iha murārīr viharate
sadā preyasyeti śrutir api virauti smṛtir api |
iti jñātvā vṛnde caraṇam abhivande tava kṛpām
kuruṣva kṣipraṁ me phalaut nitarām tarṣa-viṭapī ||

[31] śrī-tulasyāḥ praṇāmaḥ—

yā drṣṭvā nikhilāgha-saṅgha-śamanī-sprṣṭā vapuḥ-pāvanī
rogānām abhivanditā nirasani siktāntaka-trāsini |
pratyāsatti-vidhāyini bhagavataḥ kṛṣṇasya samropitā

nyastā tac-carāṇe vimukti-phaladā tasya tulasyai namaḥ ||

[32] śrī-vṛndāvanasya praṇāmaḥ—

ānanda-vṛnda-paritundilam indirāyā
ānanda-vṛnda-parinindita-nanda-putram |
govinda-sundara-vadhū-parinanditaṁ tad
vṛndāvanāṁ madhura-mūrtam ahaṁ namāmi || iti ||

[33] śrī-yamunāyāḥ praṇāmaḥ—

gaṅgādi-tīrtha-parisevita-pāda-padmāṁ
goloka-sakhya-rasa-pūra-mahiṁ mahimnā |
āplāvitākhila-susādhu-janāṁ sukhābdhau
rādhā-mukunda-muditāṁ yamunāṁ namāmi ||

[34] śrī-govardhanasya praṇāmaḥ—

saptāham evācyuta-hasta-padmake
bhṛṅgāyamānaṁ phala-mūla-kandaraiḥ |
saṁsevyamānaṁ harim ātma-vṛndakaṁ
govardhanaṁ taṁ śirasā namāmi ||

[35] śrī-śyāma-kuṇḍasya praṇāmaḥ—

duṣṭāriṣṭa-vadhe svayaṁ samudabhūt kṛṣṇāṅghri-padmād idaṁ
sphītaṁ yan-makaranda-viṣṭir ivāriṣṭākhyam iṣṭaṁ saraḥ |
sopānaiḥ parirañjitaṁ priyatayā śrī-rādhayā kāritaiḥ
preṁṇāliṅgad iva priyāsara idaṁ tan nitya-nityaṁ bhaje ||

[36] śrī-rādhā-kuṇḍasya praṇāmaḥ—

śrī-vṛndā-vipinaṁ suramyam api tac chrīmān sa govardhanaḥ
sā rāsa-sthalikāpy alaṁ rasamayaiḥ kiṁ tāvad anya-sthalaiḥ |
yasyāpy aṁśa-lavena nārhati manāk sāmyaṁ mukundasya tat
praṇebhyo'py adhikaṁ priyeva dayitaṁ tat kuṇḍam evāśraye || iti |

[37] śrī-vrajavāsināṁ praṇāmaḥ—

mudā yatra brahmā ṛṇa-nikara-gulmādiṣu param
sadā kāṅkṣan janmārpita-vividha-karmāpy anudinam |
kramād ye tatraiva vraja-bhuvi vasanti priya-janā
mayā te te vandyāḥ parama-vinayāḥ puṇya-khacitāḥ || iti |

[38] śrī-vaiṣṇavānāṁ praṇāmaḥ—

caitanya-candra-caritāmṛta-śuddha-sindhu-
vṛndāvanīya-surasormi-samunnimagnāḥ |

ye vai jagan nija-guṇaiḥ svayam āpunanti
tān vaiṣṇavāṁś ca hari-nāma-parān namāmi ||

vāñchā-kalpa-tarubhyaś ca kṛpā-sindhubhya eva ca |
patitānām pāvanebhyo vaiṣṇavebhyo namo namaḥ ||

evam gurvād-krameṇa praṇāma-vijñapti-pāṭhas trisandhyam kartavyam |

[39] atha prātaḥ-smaraṇa-kīrtane—

sa jayati viśuddha-vikramaḥ
kanakābhaḥ kamalāyatekṣaṇaḥ |
varajānu-vilambi-sad-bhujo
bahudhābhaktirasābhinartakaḥ ||

jayati jana-nivāso devakī-janma-vādo
yadu-vara-pariṣat svair dorbhir asyann adharmam |
sthira-cara-vṛjina-ghnaḥ su-smīta- śrī-mukhena
vraja-pura-vanitānām vardhayan kāma-devam || [BhP 10.90.48]

smṛte sakala-kalyāṇa-bhājanam yatra jāyate |
puruṣam tam ajaṁ nityam vrajāmi śaraṇam harim ||

vidagdha-gopāla-vilāsinīnām
sambhoga-cihnānkita-sarva-gātram |
pavitram āmnāya-girām agamyam
brahma prapadye navanīta-coram ||

udgāyatinām aravinda-locanam
vrajāṅganānām divam asprśad dhvaniḥ |
dadhnam ca nirmanthana-śabda-miśrito
nirasyate yena diśām amaṅgalam ||

[40-41] atha tatra kāla-niyamaḥ | yathā śrīla-dhyāna-candra-gosvāmi-pādair
viracita-paddhatyām¹ | tatra niśānte dhyānam [śārada-tilake]—

smared vṛndāvane ramye mohayantam anāratam |
govindam puṇḍarīkākṣam gopa-kanyā-sahasraśaḥ ||
ātmano vadanāmbhoje preritākṣi-madhu-vratāḥ |
kāma-bāṇena vivaśās ciram āśleṣaṇotsukāḥ ||
muktā-hāra-lasat-pīna-tuṅga-stana-bharānatāḥ |
srasta-dhammilla-vasanā mada-skhalita-bhāṣaṇāḥ ||
danta-paṅkti-pramodbhāsi-spandamānādharāñcitāḥ |
vilobhayantūr vividhair vibhramair bhāva-garbhitaḥ || iti |

¹ Strange, but I cannot find these verses in my edition.

[42] atha niśānta-lilām smaret | tatrādaḥ gauracandrasya [bhāvanā-sāra-saṅgrāhe]—

prage śrīvāsasya dvija-kula-ravair niṣkuṭa-vare
śruti-dhyāna-prakhyaiḥ sapadi gata-nidraṃ pulakitam |
hareḥ pārśve rādhā-sthitim anubhavantam nayanajair
jalaiḥ saṁsiktāṅgam vara-kanaka-gauram bhaja manaḥ || iti ||

smaraṇa-maṅgale (3)—

rātry-ante trasta-vṛnderita-bahu-viravair bodhitau kīra-śārī-
padyair hr̥dyair ahr̥dyair api sukha-śayanād utthitau tau sakhībhiḥ |
dṛṣṭau hr̥ṣṭau tadātvodita-rati-lalitau kakkhaṭīgīḥ-saśaṅkau
rādhā-kṛṣṇau satṛṣṇāv api nija-nija-dhāmny āpta-talpau smarāmi ||

[43] sanat-kumāra-saṁhitāyām ca |

[44] tato harināma-mahā-matraṁ yathā-śakti japet | tataḥ punaś ca gurv-ādīn
praṇamet yathā—

vande'ham śrī-guroḥ śrī-yuta-pada-kamalaṁ śrī-gurūn vaiṣṇavāms ca
śrī-rūpaṁ sāgrajātaṁ saha-gaṇa-raghunāthānviṭaṁ taṁ sa-jīvam |
sādvaitaṁ sāvadhūtaṁ parijana-sahitaṁ kṛṣṇa-caitanya-devaṁ
śrī-rādhā-kṛṣṇa-pādān saha-gaṇa-lalitā-śrī-viśākhānviṭāms ca ||

tato mantrādi-vidhiṁ kuryāt | tato vaiṣṇavācamanam | yathā— ādaḥ pādaḥ hastau
ca prakṣālayet | tataḥ keśavāya namaḥ, śrī-nārāyaṇāya namaḥ, śrī-mādhavāya
namaḥ, iti mantra-trayaṁ japan muktāṅguṣṭha-kaniṣṭha-saṁhatāṅgulinā dakṣiṇa-
kareṇa vāra-trayaṁ jalam ācamet | tataḥ śrī-govindāya namaḥ śrī-viṣṇave namaḥ iti
mantra-dvayena pāṇi-dvayaṁ prakṣālayet | śrī-madhusūdanāya namaḥ, śrī-
trivikramāya namaḥ iti mantra-dvayaṁ japan saṁvṛtāṅguṣṭha-mūlena mukhaṁ
vāma-dakṣiṇa-kramābhyāṁ vāra-dvayaṁ mārjayet | śrī-vāmanāya namaḥ śrī-
śrīdhārāya namaḥ iti mantra-dvayaṁ japan tathā saṁvṛtāṅguṣṭha-mūlena
oṣṭhādharau ūrdhvādhaḥ krameṇa vāra-dvayaṁ mārjayet | śrī-hṛṣīkeśāya namaḥ ity
ekam mantram japan pāda-dvayaṁ prakṣālayet | śrī-padmanābhāya namaḥ ity
ekam mantram japan punaḥ pāda-dvayaṁ prakṣālayet | śrī-dāmodarāya namaḥ ity
ekam mantram japan jalam tri-vāram abhisiñcet | śrī-vāsudevāya namaḥ ity ekam
mantram japan aṅguṣṭha-tarjanībhyāṁ nāsike spr̥ṣet | śrī-aniruddhāya namaḥ śrī-
puruṣottamāya namaḥ iti mantra-dvayaṁ japan saṁyuktāṅguṣṭhānāmikābhyāṁ
netra-yugalaṁ punaḥ punaḥ | śrī-adhokṣajāya namaḥ śrī-nṛsimhāya namaḥ iti
mantra-dvayaṁ japan saṁyuktāṅguṣṭhānāmikābhyāṁ nābhiṁ spr̥ṣet | śrī-
janārdanāya namaḥ iti mantram japan kara-talena hr̥dayaṁ spr̥ṣet | śrī-upendraya
namaḥ iti mantram japan sarvāṅgulibhir mastakaṁ spr̥ṣet | śrī-harāya namaḥ śrī-
kṛṣṇāya namaḥ iti mantra-dvayaṁ japan karāgreṇa dakṣiṇa-vāma-bāhu-mūle
spr̥ṣet |

aśaktaḥ kevalam dakṣam
spr̥ṣet karnaṁ tathā ca vāk |

kurvitālabhanam vāpi
dakṣiṇa-śravaṇasya vai || [HBV 3.108] iti |

[45] tataḥ snānārtham gaṅgādau gatvā dhauta-vastram mṛttikām ca tate nyasya
tīrtham praṇamya śrī-kṛṣṇam ca praṇamya tam prārthayet | prārthanā yathā
pādme—

deva-deva jagannātha śaṅka-cakra-gadādhara |
dehi viṣṇo mamānijñām tava tīrtha-niṣevaṇe ||
pāpohaṁ pāpa-karmāhaṁ pāpātmā pāpa-sambhavaḥ |
trāhi mām puṇḍarīkākṣa sarva-pāpa-haro hariḥ || iti ||

tato jale pravīśya mṛttikām gṛhṇīyāt | tan-mantro yathā pādme—

aśva-krānte ratha-krānte viṣṇu-krānte vasundhare |
mṛttike hara me pāpam yan mayā duṣkṛtam kṛtam ||
uddhṛtāsi varāheṇa kṛṣṇena śata-bāhunā |
namas te sarva-bhūtānām prabhavāvani suvrate || iti ||

[46] tato nābhi-dadhna-jale nadyādau pravāhābhimukhī puṣkarāṇy-ādau
pūrvābhimukhī san, ādau sāmānyataḥ snātvācamya caturdikṣu catur-hasta
pramāṇam jalam kṛtvā tatra tīrthāni āhvayet, yathā—

gaṅge ca yamune caiva godāvari sarasvati |
narmade sindho kāveri jale 'smin sannidhiṁ kuru ||

iti paṭhitvā kṛtāñjalir bhūtvā tīrthāni samprārthayet |

viṣṇu-pāda-prartāsi vaiṣṇavī viṣṇu-devatā |
trāhi nas tv enasas tasmād ājanma-maraṇāntikāt ||
kalinda-tanaye devi paramānanda-varadhini |
snāmi te salile sarvāparādhān mām vimocaya ||
pāvanam pāvanam sākṣād duritānām mahāsuraḥ |
prasīda kṛpaṇe mayy evārte tvam kṛṣṇa-vallabhaḥ ||
udbhūtam kṛṣṇa-pādābjād ariṣṭa-vadhataś chalāt |
pāhi mām pāmaram snāmi śyāma-kuṇḍe jale tava ||
śrī-rādhā-sama-saubhāgyam sarva-tīrtha-pravanditam ‘
prasīda rādhikā-kuṇḍa snāmi te salile śubhe || iti |

[47] tīrtha-prārthanā-śloka-pañcakam paṭhitvā śrī-kṛṣṇa-caraṇāmbhojam dhyātvā
cāvaguṇṭhana-mudrayā saptadhā mūla-mantram japtvā tīrtha-jalam punaḥ sa-
putāñjalinā sva-mūrdhni vāra-trayam abhiśiñcyā sva-mantram japan sammajjya
snāyāt | tataḥ utthāya punaś ca sva-mantram japan kumbha-mudrayā vāra-trayam
jalam sva-mūrdhni abhisicyā mārjanī vastreṇa aṅgāni sammārjya tīrtham mahimā-
padyāni paṭhet | tāni padyāni, yathā—

mahā-pāpa-bhaṅge dayālo na gaṅge
maheśottamaṅge lasac-citta-raṅge |

drava-brahma-dhāmācyutānghry-abje
mā punihīna-kanye pravāhormi-dhanye ||

cid-ānanda-bhānoḥ sadānanda-sūnoḥ
para-prema-pātrī drava-brahma-gātrī |
adhānām lavitrī jagat-kṣema-dhātrī
pavitrī-kriyān no vpur mitra-putrī ||

aye śrī-saraḥ pāvanam nāma sārtham
bhavatv ānataṁ snānato mā kṛtārtham |
kuruṣv āśu gopī-rahāḥ-keli-kīrti
vadantaṁ vasantaṁ tvayā tulya-vṛttim ||

ariṣṭāmṛtān nandasūnoḥ prakāśam
mahānanda-vārindirā-cid-vilāsam |
ariṣṭam mamāga prakṛṣṭam lunīhi
sadā śyāma-kuṇḍam vapur naḥ punīhi ||

namas te samasteśvara-prema-vanyaṁ
mahā-tīrtham nirmañchanīyātma-dhanyam |
aye rādhikā-kuṇḍa-go-ṣaṇḍa-nandaṁ
vapur naḥ punīhi pramodīśa-śandam || iti |

[48] tatas tīrtha-tāte ārdra-vastraṁ parityajya śuśka-vastraṁ paridhāya tatropaviśya
vidhivat tilakaṁ kṛtvā pūrvābhīmukhībhūyācamyādau gurudevaṁ prārthayet |
yathā—

yo'ndhikṛtya kutarka-ghūka-pāṭalim ajñāna-mohāndha-hṛt
saṁnudamca kukarma-jāḍyam abhito hṛt-padmam ullāsayan |
rādhā-mādhava-gūḍha-rūpa-saraṇim udbhāṣayan bhāskarāḥ
sa tvaṁ śrī-gurudeva pāhi patitaṁ mām dīnam andham janam ||

[49] tataḥ śrī-kṛṣṇam dhyāyet, yathā yāmale—

dhyāyet saurī-tāte divyaiśvarya-mādhurya-bhūsite |
vaikuṇṭhottama-saubhāgye śrī-kṛṣṇābhy-adhidaivate ||
pṛthivyām vidyamāne'py aprākṛte saccidātmake |
māthure madhuraiśvarya-mādhurya-nikarākare ||
nānā-ratna-cite saurī-vāri-māruta-sevite |
niṣkāmaiḥ para-mādhurya-premaika-puruṣarthibhiḥ ||
maharṣi-pramukhair dhyāna-gamyē'nantāmśa-sambhave |
nānā-vṛkṣa-latā-kuñja-puṣpa-puñja-susaurabhe ||
vṛndāraṇye kalpa-vṛkṣa-tale koṭi-ravi-prabhe |
locanānanda-mādhurya-divye śrī-ratna-mandire ||
sahasra-dala-māṇikyē keśarāmbuja-madhyage |
ratna-simhāsana-vāme sthitayā rādhayā saha ||
rājamānam dalālistha-gopī-maṇḍala-maṇḍitam |
kandarpa-bija-gāyatrī-puraṇākṣara-vigraham ||

dvātrīṃśal-lakṣaṇair yutam catuḥ-ṣaṣṭhi-guṇānvitam |
kandarpa-koti-lāvaṇyaṃ sphurac-cin-maya-bhūṣaṇam ||
nava-yauvana-sampannaṃ nīla-nīrada-sundaram |
rāsa-vilāsinam nityam govindam sukha-vāridhim || iti |

[50] dhyātvā tato mūla-mantram daśadhā prajapet sudhīḥ |
tataḥ kandarpa-gāyatrīyā pañcadhārghyaṃ samarpya ca ||
dattvā pañcopacārāt sudhenu-mudrām pradarśayet |
sva-mantram daśadhā kāma-gāyatrīm ca japet tataś ca ||
śrī-kṛṣṇa-caraṇāmbhoje pañcāñjali-jalāni vai |
samarpya mūla-mantreṇa pītvā śrī-caraṇāmṛtam ||
natvā kṛṣṇam tathā tīrtham tīrthānām stutim āpaṭhan |
vrajed gṛham tataḥ prītaḥ śrī-mūrti-sevanotsukaḥ ||

tatrārtha-krameṇaiva tatratya-vidhīḥ | tatrādau śrī-vṛndāvana-yamunā-taṭe śrī-yoga-
pīthe kalpa-vṛkṣa-tale śrī-maṇi-mandira-madhye śrī-ratna-simhāsane gopī-gaṇa-
sevitam śrī-rādhayā saha śrī-govindam dhyāyet | tataḥ kāma-bijaṃ daśadhā japet |
tataḥ kāma-gāyatrīm daśadhā japet | tato'ṣṭadaśākṣara-gopāla-mantram daśadhā
japet | tataḥ śrī-rādhikā-gāyatrīm daśadhā japet | tataḥ sva-sva-gāyatrībhyām
pañcārghyaṃ samarpya jalenaiva pañcopacāra-pūjām tayoś ca kuryāt | yathā—etat
pādyam, eṣa gandhaḥ, etat puṣpam, eṣa dhūpaḥ, eṣa dīpaḥ, etan naivedyam, idam
ācamaṇīyam iti dhenu-mudrām pradarśya sarvaṃ tan-mantreṇa samarpayet | tam
api daśadhā japet | tato mānasopacārān nānā-vidha-miṣṭāna-suvāsita-jala-
tāmbūlādīn samarpya ārātrikaṃ kṛtvā śrī-rādhā-kṛṣṇa-caraṇāmbhojeṣu pañca-
pañcadhā jalāñjalim samarpya śrī-caraṇāmṛtam gṛhītvā kiñcit śirasi dhṛtvā
praṇamet |

caraṇāmṛta-dhāraṇa-mantro, yathā (HBV 3.290)—

akāla-mṛtyu-haraṇam sarva-vyādhi-vināśanam |
viṣṇoḥ pādodakam pītvā śirasā dhārayāmy aham ||

atha gurv-ājñānusāreṇa tilaka-dhāraṇa-vidhīḥ, yathā pādme (6.225.46)—

ārabhya nāsikā-mūlam lalāṭāntam likhen mṛdā |
nāsikāyās trayo bhāgā nāsā-mūlam pracakṣyate ||
samārabhya bhruvor madhyam antarālam prakalpayet || iti |

[51] hari-mandira-lakṣaṇam (HBV 4.216-217; PadmaP 6.225.27-28)—

nāsādi-keśa-prayantam ūrdhva-puṇḍram suśobhanam |
madhye chidra-samāyuktaṃ tad vidyād harimandiram ||
vāma-pārśve sthito brahmā dakṣiṇe ca sadā-śivaḥ |
madhye viṣṇuṃ vijānīyāt tasmān madhyam na lepayet || iti |

tilaka-racanānguli-niyame smṛtiḥ (HBV 4.221)—

anāmikā kāmadoktā madhyam āyuskarī bhavet |

aṅguṣṭhaḥ puṣṭidaḥ proktas tarjanī mokṣa-dāyini || iti |

dvādaśāṅgeṣu tilaka-nirmāṇa-vidhiḥ, yathā (PadmaP 6.225.45-47)

lalāṭe keśavaṁ dhyāyen nārāyaṇam athodare |
vakṣaḥ-sthale mādhaveṁ tu govindaṁ kaṅṭha-kūpake ||
viṣṇuṁ ca dakṣiṇe kuṅṣau bāhau ca madhusūdanam |
trivikramaṁ kandhare tu vāmanaṁ vāma-pārśvake ||
śrīdharaṁ vāma-bāhau tu ṛṣīkeśaṁ ca kandhare |
pṛṣṭhe tu padma-nābhaṁ ca kaṭyāṁ dāmodaraṁ nyaset |
tat prakṣālana-toyaṁ tu vāsudeveti mūrdhani ||
ūrdhva-puṇḍraṁ lalāṭe tu sarveṣāṁ prathamam smṛtam |
lalāṭādi-krameṇaiva dhāraṇam tu vidhīyate ||

atha bhagavat-prabodhanam, yathā yāmale—

namas te guru-devāya sarva-siddhi-pradāyine |
sarva-maṅgala-rūpāya sarvānanda-vidhāyine || iti |

tatas tat-prārthanā, yathā tatraiva—

śrī-guro paramānanda premānanda-phala-prada |
vrajānanda-pradānanda-sevāyām mām niyojaya || iti |

[52] tataḥ śrī-mandira-dvāraṁ gatvā śrī-kṛṣṇa-prabodhana-vākyaṁ paṭhet, yathā pādme—

īśvara śrī-hare kṛṣṇa devakīnandana prabho |
nidraṁ muñca jagannātha prabhāta-samayo bhavet ||

yāmale ca—

go-gopa-gokulānanda yaśodānanda-nandana |
uttiṣṭha rādhayā sārḍham prātar āsīj jagatpate ||

iti padya-dvayaṁ paṭhitvā tāli-vādāna-ghaṅṭā-vādāna-pūrvakaṁ dvāram
udghāṭayet | tato dīpaṁ prajvālya śrī-simhāsana-nikaṭe gatvā śrī-caraṇāvādau
sprṣṭvā prayatnataḥ tau punar utthāpya śrī-simhāsanopari samsthāpya punaḥ
prārthayet | yathā tad-vacanam [BhP 3.9.25]—

so'sāv adabhra-karuṇo bhagavān vivṛddha-
prema-smitena nayanāmburuhaṁ vijṛmbhan |
utthāya viśva-vijayāya ca no viśādam
mādhvyā girāpanayatāt puruṣaḥ purāṇaḥ ||

deva-prapannārthihara prasādam kuru keśava |
avalokana-dānena bhūyo mām pārayācyuta || (HBV 3.132) iti |

[53] tataḥ ācamanārtham prokṣaṇa-pātre jala-gaṇḍūśāṇi dattvā śrī-mukha-kara-
caraṇādikam sūkṣmārdra-vastreṇa saṁmārjya nirmālyottāraṇam kṛtvā svakarau
prakṣālya śrī-caraṇeṣu tulasī-patra-mañjarīḥ tat-tan-mantrābhyām samapyam
sarpikānn aladdūkādi nivedya suvāsitaṁ jalam dattvācamanam dadyāt | tataḥ
tāmbūlam samarpya punar ācamanam dattvā maṅgala-nirājanam ghaṇṭā-śaṅkhādi-
vādana-pūrvakam sajalam śaṅkham bhrāmayitvā jalam śrī-garuḍopari bhakta-jana-
mastakeṣu ca prakṣiped iti |

tatra nīrājana-vidhi-kramo, yathā **yāmale**—

navabhiḥ saptabhir mānair aṅgulyā tala-vartibhiḥ |
śaśi-go-ghṛta-siktābhiḥ pañcabhir iṣikāntariḥ ||
prajvālya yatnato dīpaṁ kāma-bījam japan sudhīḥ |
karayor vyutkramenaivam tarjany-aṅguṣṭha-yogataḥ ||
kṣeṇam bhrāmayams tasyopari mudrām pradarsya ca |
śaṅkhodakena sahitaṁ mūla-mantreṇa cārpayet ||
gāyatrīm ca japan puṣpāñjalim agre samarpya ca |
mūla-mantreṇa vāditvā stutvā ghaṇṭām ca vādayan ||
nīrājanam tataḥ kuryāt bhrāmayitvā punaḥ punaḥ |
catuṣkam pādayor nābhau dvirāsye trividham tataḥ ||
saptadhā nikhilāṅgeṣu harer nīrājanam jalam |
tulasī-garuḍa-prthvī vaiṣṇavānām kramāt tataḥ ||
bhrāmayet sajalam śaṅkham aṣṭadhā manum ājapan |
taj jalam garuḍe dattvā vaiṣṇaveṣu ca prakṣipet || iti |

praṇamet tataḥ | tataḥ śrīmandirādi-lepana-mārjanādikam kṛtvā snāna-pūjā-
bhोजना-pātra-mārjana-dhautādikam vidhāya naivedya-jalādikam saṁskṛtya
gandha-dhūpādimitya-puṣpāṇi cinuyāt |

iti sūryodaya-kāla-paryantam kṛtyam |

iti śrī-sādhanaṁṛta-candrikāyām prathamam prakāśam |

II.

dvitīyam prakāśam

[1] atha prātaḥ ṣaḍ-daṇḍa-kṛtyam | tatrātau tulasī-patra-mañjarī-cayanam kuryāt |
mantrau yathā **skānde**—

tulasyāmṛta-janmāsi sadā tvam keśava-priye |
keśavārtham vicinomi varadā bhava śobhane ||
tvad-aṅga-sambhavaḥ patraiḥ pūjayāmi yathā harim |
tathā kuru pavitrāṅgi kalau mala-vināśini || (HBV 7.347-8)

[2] atha pūjā-vidhi-kramam, yathā **yāmale**—

vaiṣṇavo deva-pūjārtham pūrvābhimukhī āsane |

darbha-vinirmite śuddhe upaviśya nijam gurum ||
natvā stutvā ca samprārthya niṣeṣṭa-manum āsmaran |
vāg-yataika-manās tatra sampradāyānusārataḥ ||
śaṅkhādi-pūjāsambhārān nyasyet tat-tat-padeṣu tām |
devasya dakṣiṅgre vai snāna-toyaṁ hi saṁskṛtam ||
snānācamana-pātras tu samīpe vinyasyet tataḥ |
svasya vāmāgrataḥ śaṅkham sādharām sthāpayed budhaḥ ||
tatraiva ghaṅṭām sādharām vāme naivedya-dhūpakam |
tulasī-gandha-puṣpādi-bhājanāni tu dakṣiṇe ||
tatraiva ghr̥ta-dīpaṁ ca taila-dīpaṁ tu vāmataḥ |
sambhārānaparān nyasyet sva-dṛṣṭi-viṣaye pade ||
kara-prakṣālanārtham ca pātram ekaṁ sva-pṛṣṭhataḥ || iti |

[3] tatra śaṅkha-sthāpanam, yathā—ādau sva-vāmāgre bhūmau jalena trikoṇa-
maṇḍalam likhitvā tad-upari om namaḥ sudarśanāyāstrāya phaṭ iti mantreṇa
sthāpayet | om hr̥dayāya namaḥ iti mantreṇa śaṅkha-madhye gandhādīn nyaset |
om soma-maṇḍalāya ṣoḍaśa-kalātmane namaḥ iti mantreṇa jalam pūrayet | tad
upari gaṅge ca yamune caiva ityādi tīrtha-mantram paṭhitvā ankuśa-mudrayā
tīrthāny āvāhayet | kāma-bījena tulasī-patram tatra vinyasya kāma-gāyatrīyā
sādharā-śaṅkham pūjayet | tato dhenu-mudrām pradarsya tatrāvaguṅṭhana-
mudrayā mūla-mantram aṣṭadhā jayet | tataś ca tulasī-patreṇa kiñcij jalam snānādi-
pātra-pūjā-sambhāreṣu siñcet | iti |

[4] atha ghaṅṭā-sthāpanam (HBV 6.157)—

sarva-vādyā-mayī ghaṅṭā keśavasya sadā priyā |
vādanāl labhate puṇyam yajña-koṭi-samudbhavam ||

nārada-pañcarātre (HBV 6.152)—

āvāhanārghe dhūpe ca puṣpa-naivedya-yojane |
nityam etām prayuñjita tan-mantreṇābhimantritām || iti |

tataś ca vāme ādhāropari kāma-bījena ghaṅṭām saṁsthāpya om jaya-dhvani-
mantramātaḥ svāhā iti mantram uccārya gandha-puṣpenābhycarya vādayed iti |

[5] kim ca ekādaśe [BhP 11.27.12]—

śailī dārumayī lauhī lepyā lekhyā ca saikatī |
manomayī maṇimayī pratimāṣṭa-vidhā matā || iti |

tatra pratimānusāreṇaiva snānādikam yathā-yogyam kāryam iti |

sevā-niṣṭhā hareḥ śrīmad-vaiṣṇavāḥ pañcarātrikāḥ |
prākṛtyād akhilāṅgānām śrī-mūrtim bahu manyate ||
sevyā nija-nijair eva mantraiḥ sva-sveṣṭa-mūrtayaḥ |
śālagrāmātmake rūpe niyamo naiva vidyate || (HBV 5.291-2)

yatra nijābhīṣṭa-mantreṇaiva sevanam iti |

tataś cādau śrī-gurudevam pūrvavat praṇamya prārthya nijābhīṣṭa-mantram
daśadhā smaret | tataḥ snānārtham devam prārthayet, yathā—

yat-pāda-śauca-toyena yad-dāsa-pāda-vāriṇā |
pavitram akhilam viśvam sa tvam śrī-rādhayā saha ||
nimagno'pi mahānanda-vāridhau karuṇārṇava |
snānāya bhava govinda bhakta-vāñchābhipūraka || iti |

[6] tataś ca devam snānā-pātro pari tulasī-patrāsane saṁsthāpya tac-caraṇa-paṅkaje
tulasī-dalāni samarpya kiñcit śaṅkhodakam dattvā ghaṅṭā-vādana-pūrvakam tan-
mūla-mantram japan śaṅkhodakenaiva snāpayet | tatrādau gandha-
tailodvartanādikam ca yathāsambhava-vidhiḥ | tataś cāngāni mārjayitvā punaḥ
saṁsthāpya tato'nga-jala-mocanam kārayitvā śuṣka-vastram paridhāpyāsanāntare
saṁsthāpya sampradāyānusāreṇa tilakam dattvā tulasī-patrāṇi samarpya tena
bhūṣayitvā gandha-mālyādikam samarpya guggula-dhūpam dattvā miṣṭānnādi
suvāsita-jalādikam mūla-mantreṇaiva samarpya bahir gatvāsanāntare
pūrvābhimukhī upaviśya mānasopacāraiś ca tam seveta | tataś ca tāla-vādana-
pūrvakam dvāram udghāṭyācamanam dattvā tāmbūlam samarpya punaḥ dhūpam
dattvā pūrvavat śṛṅgārātrikam kuryāt |

[7] atha prātar-lilā-smaraṇam | tatrādau gauracandrasya, yathā **bhāvanā-sāra-
saṅgrāhe**—

prātaḥ svaḥ-sariti sva-pārṣada-vṛtaḥ snātvā prasūnādibhis
tām sampūjya grhīta-cāru-vasanaḥ srak-candanālaṅkṛtaḥ |
kṛtvā viṣṇu-samarcanādi sa-gaṇo bhuktvānnam ācamya sad
vīṭim cānya-grhe kṣaṇam svapiti yas tam gauram adhyemy aham || iti |

smaraṇa-maṅgale—

rādhām snāta-vibhūṣitām vrajapayāhūtām sakhībhiḥ prage
tadgehe vihitānnapākaracanām kṛṣṇāvaśeṣāsanām |
kṛṣṇam buddhamavāptadhenusadanam nirvyūḍhagodohanam
susnātam kṛtabhojanam sahacaraistāncātha tañcāśraye || 4 ||

[8] atha prātaḥ pūjā-vidhiḥ—tatrādau śrī-navadvīpa-madhye śrī-ratna-mandire śrī-
ratna-simhāsanopari bhakta-vṛnda-parisevitām śrī-kṛṣṇa-caitanya-devam śrī-gurv-
ādi-krameṇa dhyātvā pūjayet | tatra dhyānādi **śrī-caitanyārcana-candrikāyām**—

simhāsanasya madhye śrī-gaura-kṛṣṇam smaret tataḥ |
dakṣiṇe baladevam śrī-nityānanda-suvigraham ||
vāme gadādharam devam ānanda-śakti-vigraham |
devasyāgre karnikāyām advaitam viśva-pāvanam ||
tad-dakṣiṇe bhakta-varyam śrīvāsam chatra-hastakam |
caturdikṣu mahānanda-mayam bhakta-gaṇam tathā || iti |

[9] śrīmad-gaura-bhakta-vṛnde svīya-svīya-gaṇānvite |
rūpa-svarūpa-pramukhe sva-gaṇasthān gurūn smaret ||

tataḥ simhāsanādho vāma-pārśve śrī-gurudevam dhyāyet | yathā yāmale—

śuddha-svarṇa-rucim śuddha-bhāva-bhūṣā-kalevaram |
sac-cid-ānanda-sāndrāṅgam karuṇāmṛta-varṣiṇam ||
śaśānkāyuta-saṅkāśam varābhaya-lasat-karam |
śuklāmbara-dharam devam śukla-mālyānulepanam ||
śiṣyānugraha-saṁdhānam smita-nitya-yutānam |
śrī-kṛṣṇa-prema-sevādi-dātāram dīna-pālakam ||
samasta-maṅgalādhāram sarvānanda-mayaṁ vibhum |
dhyāyan śrī-gurudevam taṁ paramānandam aśnute || iti |

tat-pāda-padma-savidhe sevotsukam ātmānam ca bhāvayet—

divya-śrī-hari-mandirādhyam alikam kaṅṭham sumālānvitam
vakṣaḥ śrī-hari-nāma-varṇa-subhagam śrī-khaṇḍa-liptam punaḥ |
śubhram sūkṣma-navāmbaram vimalatām nityam vahantīm tanum
dhyāyet śrī-guru-pāda-padma-nikaṭe sevotsukam cātmanah || iti |

[10] atha śrī-guru-pūjā-vidhiḥ | tan-mantreṇaiva sarvaṁ kuryāt | tad, yathā— etat
pādyam, eṣa prasādi gandhaḥ, etat prasādi-puṣpam, eṣa prasādi dhūpaḥ, eṣa
prasādi dīpaḥ, etan prasādi-naivedyam, etat prasādi-pānīya-jalam, idam
ācamaṇīyam, etat prasādi-tāmbūlam, etat prasādi-gandha-mālyam, eṣa prasādi-
puṣpāñjaliḥ iti | tataḥ prārthanā, yathā—

he śrī-guro bhuvana-maṅgala-nāma-dheya
dhyeyāṅghri-padmam ṛṣibhiḥ śaraṇam nijasvam |
dīnāya me daya dayā-saritām pate śrī-
kṛṣṇāṅghri-padma-bhajanam sulabham yad astu || iti |

tatas tan-mantram japtvā tad-gāyatrīm smaret |

[11] tataḥ śrī-kṛṣṇa-caitanyam dhyāyet, yathā—

śrīman-mauktika-dāma-baddha-cikuram susmera-candrānam
śrī-khaṇḍāguru-cāru-citra-vasanam srag-divya-bhūṣāñcitam |
nṛtyāveśa-rasānumoda-madhuram kandarpa-veśojjvalam
caitanyam kanaka-dyutim nija-janaiḥ saṁsevyamānam bhaje ||

tatas taṁ pūjayet etat pādyam ity ādi pratyekam uktvā śrī-kṛṣṇa-caitanya-candrāya
namaḥ iti mantreṇa |

[12] śrī-nityānanda-prabhor dhyānam—

kañjārendra-vinindi-sundara-gati-śrī-pādam indīvara-

śreṇī-śyāma-sad-ambarāṁ tanu-rucā sāndhyendu-saṁmardakam |
preṁṇā ghūrna-sukañja-khañjana-madājin-netra-hāsyānanam
nityānandam ahaṁ smarāmi satataṁ bhūsojjvalāṅga-śriyam ||

tatas taṁ pūjayet | etat pādyam ity ādi pratyekam uktvā śrī-nityānanda-candrāya
namaḥ iti mantreṇa |

[13] śrīmad-advaita-prabhor dhyānam, yathā—

sad-bhaktāli-niṣevitānghri-kamalaṁ kundendu-śuklāmbaram
śuddha-svarṇa-ruciṁ subāhu-yugalaṁ smerānanam sundaram |
śrī-caitanya-dṛśam varābhaya-karam premāṅga-bhūṣāñcitam
advaitam satataṁ smarāmi paramānandaika-kandaṁ prabhum || iti |

tatas taṁ pūjayet | etat pādyam ity ādi pratyekam uktvā śrī-advaita-candrāya
namaḥ iti mantreṇa | tatas tulasī-patrāṇi ca śrī-prabhubhyaḥ samarpayet |

[14] tataḥ śrī-gadādharaṣya dhyānam, yathā—

kāruṇyaika-maranda-padma-caraṇam caitanya-candra-dyutiṁ
tāmbūlarpaṇa-bhaṅgi-dakṣiṇa-karam śvetāmbaram sad-varam |
premānanda-tanuṁ sudhā-smita-mukham śrī-gauracandreḥṣaṇam
dhyāyec chrīla-gadādharam dvija-varam mādhyura-bhūsojjvalam ||

tataḥ śrī-mahāprabhoḥ prasāda-nirmālyādinā śrī-gadādharaṣya śrī-śrīvāsādinām ca
pūjā kartavyā | tataḥ śrī-gadādharaṣya pūjā, yathā -- etat pādyam eṣa prasādi
gandha ity ādi pratyekam uktvā śrī-gadādharaṣya namaḥ iti mantreṇa |

[15] tataḥ śrīvāsādinām dhyānam, yathā—

ye caitanya-padāravinda-madhupāḥ sat-prema-bhūsojjvalāḥ
śuddha-svarṇa-ruco dṛg-ambhu-pulaka-svedaiḥ sad-aṅga-śriyaḥ |
sevopāyana-pāṇayaḥ smita-mukhāḥ śuklāmbaraḥ sad-varāḥ
śrīvāsādi-mahāśayān sukha-mayān dhyāyent tān pārśadān ||

tataḥ prasādais teṣām pūjā, yathā—eṣa prasādi gandha ity ādi pratyekam uktvā śrī-
śrīvāsādibhyo namaḥ iti mantreṇa | tataḥ ārātrikam pūrvavat kuryāt |

[16] tataḥ mastakāñjalir bhūtvā saṅkṣepeṇa śrī-gurv-ādīn praṇamet , yathā—

gurūṇām pādābjāny akhila-sukha-sadmāni nitarām
prabhum nityānandam kanaka-ruci-kṛṣṇam suranadīm |
namāny advaitam mādhyura-tanayam āhlāda-vapuṣam
navadvīpam śrīvāsa-mukha-rasa-bhaktān sva-śirasā || iti |

tathā prārthanā—

prasāda śrī-navadvīpa śrī-gaṅge śrī-guro hare |

śrī-caitanya-prabho nityānandādvaita kṛpārṇava ||

he śrī-gadādhara śacī-suta-hārda-pātra
gāndharvikā-sukha-tano rasa-sāra-gātra |
mām te padābja-rajasaḥ sadṛśam vibhāvya
kīrtim pracāraya nijām kuśalair vibhāvya ||

kalpāgā amṛtāmbudher jhaṣa-varāḥ premāmbudheś cātakā
meghasyāmṛta-pāyino vara-vidhoḥ padmāni caṇḍa-tviṣaḥ |
bhṛṅgāḥ padma-vanasya nāka-sadanā viṣṇor mahānto hi te
bhaktā gaura-hareḥ param mayi kṛpām kurvantv ananya-gatau || iti |

[17] tataś ca śrī-guror ājñām grhītvā śrī-vṛndāvana-madhye śrī-rādhā-kṛṣṇa-
parijana-madhye virājamānām śrī-guru-devīm dhyātvātmānam tad-dāsī-rūpām
bhāvayet | tatrātau śrī-guroḥ prārthanā, yathā **yāmale**—

tvam gopikā vṛṣa-raves tanayāntike'si
sevādhikāriṇi guro nija-pāda-padme |
dāsyam pradāya kuru mām vraja-kānane hi
rādhāṅghri-sevana-rase sukhinīm sukhābdhe || iti |

[18] tatas tad-dhyānam | yathā,

kṛpāmaranda-sampūrṇām śuddha-svarṇa-lasad-rucim |
kṣiṇa-madhyām pṛthu-śroṇīm kasturī-tilakānvitām ||
tuṅga-stanīm vidhu-mukhīm ratnābharaṇa-bhūṣitām |
śoṇāntariya-citrendu-jyotsnāmbara-vidhāriṇīm ||
harinmaṇi-citra-svarṇa-cūḍikām madhura-smitām |
sīmantopari sad-ratnāmalakālila-san-mukhīm ||
kiśorīm gopikām ramyām rādhikā-prīti-bhūṣaṇām |
sundarīm sukumārāṅgīm guruṁ dhyāyet prayatnataḥ || iti |

[19] tatas tan-mantram gāyatrīm ca daśadhā japet | tataḥ ātmano dhyānam yathā—

śrī-guroś caraṇāmbhoja-kṛpā-sikta-kalevarām |
kiśorīm gopa-vanitām nānālakāra-bhūṣitām ||
pṛthu-tuṅga-kuca-dvandvām catuḥ-ṣaṣṭhi-kalānvitām |
rakta-citrāntariyām āvṛta-śuklottariyakām |
svarṇa-citrāruṇa-prānta-muktā-dāma-sukañculīm |
candanāguru-kāśmīra-carcitāṅgīm madhu-smitām ||
sevopāyana-nirmāṇa-kuśalām sevanotsukām |
vinayādi-guṇopetām śrī-rādhā-karuṇārthinīm ||
rādhā-kṛṣṇa-sukhāmōda-mātra-ceṣṭām supadminīm |
nigūḍha-bhāvām govinde madanānanda-mohinīm ||
nānā-rasa-kalālāpa-śālinīm divya-rūpiṇīm |
saṅgīta-rasa-samjāta-bhāvollāsa-bharānvitām ||
tapta-kāñcana-śuddhābhām sva-saukhya-gandha-varjitām |
divānīśam mano-madhye dvayoḥ prema-bharākulām |

evam ātmānam anīsam bhāvayet bhaktim āsritaḥ || iti |

[20] atha vṛndāvāna-dhyānam, yathā **gautamīya-tantre**—

tato vṛndāvānam dhyāyet paramānanda-varḍhanam |
sarvartu-kusumopetaṁ patatri-guṇa-nāditam ||
bhramad-bhramara-jhaṅkāra-mukharī-kṛta-dīn-mukham |
kāḷindī-jala-kallola-saṅgi-māruta-sevitam ||
nānā-puṣpa-latā-baddha-vṛkṣa-ṣaṅḍaiś ca maṇḍitam |
kamalotpala-kahlāra-dhūli-dhūsaritāntaram ||
tan-madhye ratna-bhūmiṁ ca sūryāyuta-sama-prabhām |
tatra kalpa-tarūdyānam niyataṁ prema-varṣiṇam ||
maṇḍikya-śikharālambi tan-madhye maṇi-maṇḍapam |
nānā-ratna-gaṇaiś citraṁ sarvartu-suvirājitam ||
nānā-ratna-lasac-citra-vitānair upaśobhitam |
ratna-toraṇa-gopura-maṇḍikya-cchādanānvitam ||
divya-svarṇa-muktā-bhāra-tāra-hāra-virājitam |
koṭi-sūrya-samābhāsam nimuktaṁ ṣaṭ-taraṅgakaiḥ |
tan-madhye ratna-racitaṁ svarṇa-simhāsanam mahat || iti |

[21] tan-madhye śrī-rādhā-kṛṣṇam dhyāyet | tatra śrī-kṛṣṇa-dhyānam, **pādme pātāla-khaṇḍe** (81.35-42)—

pītāmbaram ghana-śyāmam dvibhujam vanamālinam ||35||
barhi-barha-kṛtotsamam śaśi-koṭi-nibhānanam |
ghūrṇāyamāna-nayanam karṇikārāvataṁsinam ||36||
abhitaś candanenātha madhye kuṅkuma-bindunā |
racitaṁ tilakam bhāle bibhrataṁ maṇḍalākṛtim ||37||
taruṇāditya-saṅkāśam kuṇḍalābhyām virājitam |
gharmāmbu-kaṇikā-rājad-darpaṇābha-kapolakam ||38||
priyāsya-nyasta-nayanam līlā-pāṅgonnata-bhruvam |
agra-bhāga-nyasta-muktā-visphurat-procca-nāsikam ||39||
daśana-jyotsnayārājat-pakva-bimba-phalādharam |
keyūrāṅgada-sad-ratna-mudrikābhir lasat-karam ||40||
bibhrataṁ muralīm vāme pāṇau padmaṁ tathaiva ca |
kāñcī-dāma-sphuran-madhyam nūpurābhyām lasat-padam ||41||
rati-keli-rasāveśa-capalam capalekṣaṇam |
hasantaṁ priyayā sārḍham hāsayantam ca tām muhuḥ ||42||
ittham kalpa-taror mūle ratna-simhāsanopari |
vṛndāraṇye smaret kṛṣṇam saṁsthitam priyayā saha ||43||

[22] tatas tad-vāme rādhikām dhyāyet, yathā **pādme pātāla-khaṇḍe** (81.43-50)—

vāma-pārśve sthitām tasya rādhikām ca smaret tataḥ |
nīla-colaka-saṁvītām tapta-hema-sama-prabhām ||44||
paṭṭāñcalenāvṛtārdha-susmerānana-paṅkajām |
kānta-vaktre nyasta-netrām cakorī-cañcalekṣaṇām ||45||
aṅguṣṭha-tarjanībhyām ca nija-kānta-mukhāmbuje |

arpayantīm pūga-phalaṁ parṇa-cūrṇa-samanvitam ||46||
muktāhāra-sphurac-cārupīnonnata-payodharām |
kṣīṇa-madhyām pṛthu-śronīm kiṅkiṇī-jāla-maṇḍitām ||47||
ratna-tāṭaṅka-keyūra-mudrā-valaya-dhāriṇīm |
raṇat-kāṭaka-mañjira-ratna-pādām gulīyakām ||48||
lāvaṇya-sāra-mugdhāṅgīm sarvāvayava-sundarīm |
ānanda-rasa-saṁmagnām prasannām nava-yauvanām ||49||
sakhyaś ca tasyā viprendra tat-samāna-vayo-guṇāḥ |
tat-sevana-parābhāvyāś cāmara-vyajānādibhiḥ ||50||

[23] yāmale yathā śiva uvāca—

pradhānāṣṭa-daleṣv evam aṣṭa śrī-lalitādayaḥ |
rādhā-kṛṣṇa-sukhāmodāḥ sevopāyana-pāṇayaḥ ||
suvṛndā yatnato dhyeyās tatrāḍau lalitottare |
aiśānye tu viśākhaindre citrendu-rekhikāgnaye ||
yāmye campaka-vallī ca nairṛtye raṅga-vedikā |
paścime tuṅga-vidyātha sudevī vāyave tathā ||

gorocanāruci-manohara-kānti-dehām
māyūra-puccha-tulita-cchavi-cāru-celām |
rādhe tava priya-sakhīm ca guruṁ sakhīnām
tāmbūla-bhakti-lalitām lalitām namāmi ||

saudāminī-nicaya-cāru-ruci-pratikām
tārāvali-lalita-kānti-manojña-celām |
śrī-rādhike tava vicitra-guṇānurūpām
sad-gandha-candana-ratām kalaye viśākhām ||

kāśmīra-kānti-kamanīya-kalevarābhām
susnigdha-kāca-nicaya-prabhā-cāru-celām |
śrī-rādhike tava manoratha-vastra-dāne
citrām vicitra-hṛdayām sadayām prapadye ||

nṛtyotsavām hi haritāla-samujjalābhām
sad-dāḍima-kusuma-kānti-manojña-celām |
vande mudā ruci-vinirjita-candra-lekhām
śrī-rādhike tava sakhīm aham indulekhām ||

sad-ratna-cāmara-karām vara-campakābhām
cāsākhyā-pakṣa-rucira-cchavi-cāru-celām |
sarvān guṇān tulayitum dadhatīm viśākhām
rādhe'tha campakalatām bhavatyāḥ prapadye ||

sat-padma-keśara-manohara-kānti-dehām
prodyaj-javā-kusuma-didhiti-cāru-celām |
prāyeṇa campaka-latādhiguṇām suśīlām
rādhe bhaje priya-sakhīm tava raṅga-devīm ||

sac-candra-maṇḍala-manorama-kuṅkumābhām
pāṇḍu-cchavi-pracura-kānti-lasad-dukūlām |
sarvatra kovidatayā mahitām samajñām
rādhe bhaje priya-sakhīm tava tuṅgavidyām ||

protapta-śuddha-kanaka-cchavi-cāru-dehām
prodyat-pravāla-nicaya-prabha-cāru-celām |
sarvānujīvana-guṇojjvala-bhakti-dakṣām
śrī-rādhike tava sakhīm kalaye sudevīm ||

- [24] athaṣṭopadaleṣv evam anaṅga-mañjarī-mukhāḥ |
sayūthā yatnato dhyeyās tatrottare dala-dvaye ||
anaṅga-mañjarī tasyā vāme madhumatī matā |
pūrvayor vimalā vāme śyāmalā dakṣiṇe dvayoḥ |
pālikā-maṅgale vāruṇayor dhanyā ca tārakā ||
atha kiñjalka-pārśva-sthāḥ sarvadā sevanotsukāḥ |
priya-narma-sakhīr dhyāyet kṛṣṇa-dakṣiṇataḥ kramāt ||
lavaṅga-mañjarīm rūpa-mañjarīm rasa-mañjarīm |
guṇa-raty-uttare nāma mañjaryau bhadra-mañjarīm ||
lilā-mañjarikām caiva vilāsa-mañjarīm tathā |
vilāsa-mañjarīm cānyām mañjaryau keli-kundayoḥ ||
madanāsoka-mañjaryau mañjulālīm sudhā-mukhīm |
padma-mañjarikām etāḥ ṣoḍaśa pravarā matāḥ || iti |

śrī-vṛndāndīnām dhyānam, yathā—

gāṅgeya-cāmpeya-taḍid-vinindi-
rociḥ-pravāha-snapitātma-vṛnde |
bandhūkavad-dyotita-divya-vāso
vṛnde bhaje tvac-caraṇāravindam ||

vasanta-kālobbhava-ketakī-tati-prabhā-
viḍamby-udbhata-kānti-ḍambarām |
vininditendīvara-bhāsvarāambarām
anaṅga-pūrvām praṇamāmi mañjarīm ||

gorocanāvinindi-nijāṅga-kāntīm
māyūra-piñchābha-sucīna-vastrām |
śrī-rādhikā-pāda-saroja-dāsīm
rūpākhyakām mañjarikām bhaje'ham ||

pratapta-hemāṅga-ruciḥ manojñām
ṣoṇāambarām cāru-subhūṣaṇāḍhyām |
śrī-rādhikā-pāda-saroja-dāsīm
tām mañjulālīm niratām bhajāmi ||

tārā-nivāsa-yugalam vasānām

taḍit-samāna-sutanu-cchaviṁ ca |
śrī-rādhikāyā nikaṭe vasantīm
bhaje surūpām rati- mañjarīm tām ||

haṁsa-pakṣa-rucireṇa vāsasā
sainyuktām vikaca-campaka-dyutim |
cāru-rūpa-guṇa-sampadānvitām
sarvadāpi rasa- mañjarīm bhaje ||

javā-nibha-dukūlādhyām
taḍid-ālitānu-cchaviṁ |
kṛṣṇāmoda-kṛpāpekṣām
bhaje'haṁ guṇa- mañjarīm ||

svaṛṇa-ketakī-vinindikāyikām
nindita-bhramara-kāntikāmbaṛām |
kṛṣṇa-pāda-kamalopa-sevinīm
arcayāmi suvilāsa- mañjarīm ||

capalād-dyuti-nindi-kāyikām
śubha-tāāvali-śobhitāmbaṛām |
vraja-rāja-suta-pramodinīm
prabhaje tām ca lavaṅga- mañjarīm ||

viśuddha-hemābja-kalevarābhām
kāca-dyuti-cāru-manojña-celām |
śrī-rādhikāyā nikaṭe vasantīm
bhajāmy ahaṁ kastūrī- mañjarīm tām ||

etāsām saṅginī bhūtvā
sva-gurv-ājñānusārataḥ |
rādhā-mādhavayorḥ sevām
kuryān nityam prayatnataḥ || iti |

[25] tataḥ śrī-kṛṣṇam tan-mantreṇaiva pūjayet | yathā— etat pādyam ityādinā |
tathā śrī-rādhikām tan-mantreṇaiva pūjayet | yathā etat pādyam ity ādinā | tataḥ
pratyekam sakhīm pūjayitvā bāhya-pūjām kuryāt | tato guru-mantram daśadhā
japet | tad-gāyatrīm japet | tataḥ śrī-kṛṣṇa-mantram aṣṭottara-sahasram
aṣṭottaraśataṁ vā japet | tataḥ kāma-gāyatrīm ca daśadhā japet | tataḥ śrī-rādhā-
mantram aṣṭottara-śataṁ japet | tad-gāyatrīm ca daśadhā japet | tato japa-
samarpaṇam kuryāt |

guhyātiguhya-goṭtā tvam gṛhṇāsmat-kṛtam japam |
siddhir bhavatu me deva tvat-prasādāt tvayi sthite ||

vṛndāvane sura-mahīruha-yoga-pīṭhe
simhāsane sva-ramaṇena virājamānām |
pādyārghya-dhūpa-vidhu-dīpa-catur-vidhān

asrag-bhūṣaṇādibhir ahaṁ paripūjayāni || [Saṅkalpa-kalpa-druma, 52]

kṛṣṇa-devā-sārvabhauma-kṛta-tīkā—vana-bhramaṇa-kramaṇa āgatya vṛndāvane
kalpa-vṛkṣa-yoga-pīṭha-simhāsane śrī-kṛṣṇena saha virājamānām tvām pādyārdhya-
dhūpa-karpūra-dīpa-caturvidhāna-mālyālaṅkāradibhiḥ pūjayāni |

[26] tato vijñapti-pāṭhaḥ (BRS 1.2.154-156)—

mat-tulyo nāsti pāpātmā nāparādhī ca kaścana |
parihāre'pi lajjā me kiṁ brūve puruṣottama ||
yuvatīnām yathā yūni yūnām ca yuvatau yathā |
mano'bhiramate tadvan mano'bhiramatām tvayi ||
bhūmau skhalita-pādānām bhūmir evāvalambanam |
tvayi jātāparādhānām tvam eva śaraṇām prabho ||
kadāhaṁ yamunā-tīre nāmāni tava kīrtayan |
udbāṣpaḥ puṇḍarikākṣa racayisyāmi tāṇḍavam ||

[27] govinda-vallabhe rādhe prārthaye tvām ahaṁ sadā |
tvadīyam iti jānātu govinda mām tvayā saha ||
kadā gāna-kalā-nṛtyam śikṣayisyasi rādhike |
yena tuṣṭo haris te mām kiṅkarīm iti manyate ||
rādhe vṛndāvanādhīse karuṇāmṛta-vāhini |
kṛpayā nija-pādābja-dāsyam mahyam pradiyatām ||
tavaivāsmi tavaivāsmi na jīvāmi tvayā vinā |
iti vijñāya rādhe tvām naya mām caraṇāntike ||

[28] tataḥ padya-pañcakam paṭhet—

saṁsāra-sāgarān nāthau putra-mitra-gṛhākulāt |
goptārau mām yuvām eva prapanna-bhaya-bhañjanau ||
yo'haṁ mamāsti yat kiñcid iha loke paratra ca |
tat sarvaṁ bhavator adya caraṇeṣu mayārpitam ||
ahaṁ apy aparādhānām ālayas tyakta-sādhanāḥ |
agatīś ca tato nāthau bhavantau me bhaved gatiḥ ||
tavāsmi rādhikā-nātha karmaṇā manasā girā |
kṛṣṇa-kānte tavaivāsmi yuvām eva gatir mama ||
śaraṇām vām prapanno'smi kaurṇā-nikarākarau |
prasādam kurutām dāsyam mayi duṣṭe'parādhini ||
ity evam japatām nityam prastāvya-padya-pañcakam |
acirād eva tad-dāsyam icchatām muni-sattama || iti |

[29] tataḥ prasāda-gandhādibhir vaiṣṇavān pūjayet | ete prasādi-gandha-puṣpe
vaiṣṇavebhyo namaḥ iti |

śukaḥ sūtas tathā vyāso nāradaḥ kapilo manuḥ |
prahlādaś cāmbarīśaś ca hanumānś vibhīṣaṇaḥ ||
akrūrāś coddhavaḥ śrīman-mārkaṇḍeyo yudhiṣṭhiraḥ |
yamo nimir dhruvo bhīṣmaḥ pṛthuś caiva balis tathā ||

sanakādyās ca te sarve tathaivānye ca vaiṣṇavāḥ |
nirmālyaṁ vāsudevasya sarve gṛhṇantu kāmadaṁ ||

iti pādmoḥta-mantreṇa prasāda-nirmālya-naivedyādikaṁ vaiṣṇavebhyaḥ
samarpayed iti |

[30] atha tulasī-pūjā |

prāg dattvārghyaṁ tato'vyarcya gandha-puspākṣatādinā |
stutvā bhagavatīm tām ca praṇamet prārhtya daṇḍavat || (HBV 9.99)

tatrārghya-mantraḥ, yathā--

śriyaḥ śriye śriyāvāse nityaṁ śrīdhara-satkṛte |
bhaktyā dattaṁ mayā devi arghyaṁ gṛhṇa namo'stu te || (HBV 9.100)

iti paṭhitvā idam arghyaṁ śrī-tulasyai namaḥ |

atha pūjā mantraḥ—

nirmitā tvam purā devair arcitā tvam surāsuraīḥ |
tulasī hara me pāpaṁ pūjāṁ gṛhṇa namo'stu te || (HBV 9.101)

atha stuti-mantraḥ—

mahā-prasāda-jananī sarva-saubhāgya-wardhinī |
ādhi-vyādhi-haro nityaṁ tulasi tvam namo'stu te || (HBV 9.102)

atha prārthanā-mantraḥ—

śrīyaṁ dehi yaśo dehi kīrtim āyus tathā sukham |
balaṁ puṣṭim tathā dharmaṁ tulasi tvam prasida me || (HBV 9.103)

praṇāma-vākyam yā dṛṣṭā nikhilāgha-saṅgha-damanī (HBV 9.104) iti | tataḥ
praṇamet vande'ham śrī-guroḥ iti |

iti prātaḥ-kṛtyam |

iti śrī-sādhanāmṛta-candrikāyām dvitīyaḥ prakāśaḥ |

III.

tṛtīyaḥ prakāśaḥ

[1] atha pūrvāhna-kṛtyam | tatrādaḥ gauracandrasya yathā bhāvāna-sāra-
saṅgraha—

hari-vana-gati-līlām vyākulī-bhūta-goṣṭhām

smṛti-viṣaya-gatām yaḥ kārayāmāsa sāksāt |
tad-anukaraṇa-kārī bhakta-vṛndasya madhye
tam aham iha bhajāmi gauracandraṁ hi nityam || iti |

[2] **smaraṇa-maṅgale** (5)—

pūrvāhne dhenumitairvipinamanuṣṭam goṣṭhalokānuyātam
kṛṣṇam rādhāptilolam tadabhisṛtikṛte prāptatatkunḍatīram |
rādhāncālokya kṛṣṇam kṛtagṛhagamanāryayārkārcanāyai
diṣṭam kṛṣṇapravṛtṭyai prahitanijasakhivartmanetrām smarāmi ||

[3] **sanat-kumāra-saṁhitāyām** ca |

iti pūrvāhna-kṛtyam |

iti śrī-sādhanaṁṛta-candrikāyām ṭṭīyaḥ prakāśaḥ |

IV.

caturthaḥ prakāśaḥ

[1] atha madhyāhna-kṛtyam | tatra māntrādy-ekatara-snānam kuryāt, yathoktam
hari-bhakti-vilāse (3.42-46)—

māntram pāṛthivam āgneyam vāyavyam divyam eva ca |
vāruṇam mānasam ceti snānam sapta-vidham smṛtam ||
śam na āpas tu vai māntram mṛd-ālambham tu pāṛthivam |
bhasmanā snānam āgneyam snānam gorajasānilam ||
ātape sati yā vṛṣṭir divyam snānam tad ucyate |
bahir nadyādiṣu snānam vāruṇam procyate budhaiḥ |
dhyānam yan manasā viṣṇor mānasam tat prakīrtanam ||

kim ca—

asāmarthyena kāyasya kāla-deśādy-apeksayā |
tulya-phalāni sarvāṇi syur ity āha parāśaraḥ ||
snānānām mānasam snānam manv-ādyaiḥ paramam smṛtam |
kṛtena yena mucyante gṛhasthā api vai dvijāḥ ||

tataḥ pūjā-sambhārair yathā-pūrvavat śrī-gurv-ādi-krameṇa madhyāhna-pūjā |
vijñapti-pāṭhādikaṁ kuryāt | atha tatra dhyānam yathā **krama-dīpikāyām** (3.1-16,
23-31)

atha prakāṣa-saurabhodgalita-mādhvikotphullasat-
prasūna-nava-pallava-prakara-namra-śākhair drumaiḥ |
praphulla-nava-mañjarī-lalita-vallarī-veṣṭitaiḥ
smarec chīśiritam śivam sita-matis tu vṛndāvanam ||1

vikāśi-sumano-ramāsvādana-mañjulaiḥ sañcarac-

chilimukhodgatair mukharitāntaram jhaṅkṛtaiḥ |
kapota-śuka-śārikāpara-bhṛtādibhiḥ patribhir
virāṇitam itas tato bhujaga-śatru-nṛtyākulam ||2

kalinda-duhituś calal-lahari-vipruṣām vāhibhir
vinidra-sarasī-ruhodara-rajās cayoddhūsaraiḥ |
pradīpita-manobhava-vraja-vilāsini-vāsasām
vilolana-parair niṣevitam anāratam mārutaiḥ ||3

pravāla-nava-pallavam marakata-cchadam vajra-mau-
ktika-prakara-korakam kamala-rāga-nānā-phalam |
sthaviṣṭham akhila-rtubhiḥ satata-sevitam kāmadam
tad-antaram api kalpakānghripam udañcitam cintayet ||4

suhema-śikharāvaler uditā-bhānuvad-bhāsvarām
adho'sya kanaka-sthalim amṛta-śīkarāsāriṇaḥ |
pradīpta-maṇi-kuṭṭimām kusuma-reṇu-puñjojvalām
smaret punar atandrito vigata-ṣaṭṭanaṅgām budhaḥ ||5

tad-ratna-kuṭṭima-niviṣṭa-mahiṣṭha-yoga-
pīṭhe'ṣṭa-patram aruṇam kamalam vicintya |
udyad-virocana-sarocir amuṣya madhye
sañcintayet sukha-niviṣṭham atho mukundam ||6

sūtrāma-ratna-dalitāñjana-megha-puñja-
pratyagra-nīla-jalajanma-samāna-bhāsam |
susnigdha-nīla-ghana-kuñcita-keśa-jālam
rājan-manojña-śiti-kaṇṭha-śikhaṇḍa-cūḍam ||7

āpūrṇa-śārada-gatāṅkuśa-śāṅka-bimba-
kāntānanam kamala-patra-viśāla-netram |
ratna-sphuran-makara-kuṇḍala-raśmi-dīpta-
gaṇḍa-sthalī-mukuram unnata-cāru-nāsam ||8

sidnūra-sundaratarādharām indu-kunda-
mandāra-manda-hasita-dyuti-dīpitāṅgam |
vanya-pravāla-kusuma-pracayāvakṣipta-
grāiveyakojjvala-manohara-kambu-kaṇṭham ||9

matta-bhramara-juṣṭa-vilambamāna-
santāna-kapra-sava-dāma-pariṣkṛtāmsam |
hārāvalī-bhagaṇa-rājita-pīvaroro-
vyoma-sthalī-lasita-kaustubha-bhānumantam ||10

śrīvatsa-lakṣaṇa-sulakṣitam unnatāmsam
ājānu-pīna-parivṛtta-sujāta-bāhum |
ābandhurodaram udāra-gambhīra-nābhim
bhṛṅgāṅganā-nikara-mañjula-roma-rājim ||11

nānā-maṇi-praghaṭitāṅgada-kaṅkaṇormi-
graiveya-sāra-sana-nūpura-tunda-bandham |
dvyāṅga-rāga-paripaṅjaritāṅga-yaṣṭim
āpīta-vastra-parivīta-nitamba-bimbam ||12

cārūru-jānum anuvṛtta-manojña-jaṅgha-
kāntonnata-prapada-nindita-kūrma-kāntim |
māṇikya-darpaṇa-lasan-nakharāji-rājad-
ratnāṅguli-cchadan-sundara-pāda-padmam ||13

matsyāṅkuśāradara-ketu-yavābja-vajra-
saṁlakṣitāruṇa-karāṅghri-talābhirāmam |
lāvaṇya-sāra-samudāya-vinirmitāṅga-
saundarya-nirjita-manobhava-deha-kāntim ||14

āsyāravinda-paripūrita-veṇu-randhra-
lolat-karāṅguli-samīrita-divya-rāgaiḥ |
śāśvad-dravī-jṛta-vikṛṣṭa-samasta-jantu-
santāna-santatim ananta-sukhāmbu-rāsim ||15||

atha sulalita-gopa-sundarīṅgām
pṛthu-nivivīṣa-nitamba-mantharāṅgām |
guru-kuca-bhara-bhaṅgurāvalagna-
trivali-vijṛmbhita-roma-rāji-bhājām ||23||

tad-atimadhura-cāru-veṇu-vādyā-
mṛta-rasa-pallavitāṅgajāṅghri-pānām |
mukula-visara-ramya-rūḍha-romod-
gama-samalaṅkṛta-gātra-vallarīṅgām ||24||

tad-atirucira-manda-hāsa-candrā-
tapa-parijṛmbhita-rāga-vārīṅgāśeḥ |
taralata-taraṅga-bhaṅga-vipruṭ-
prakara-sama-śrama-bindu-santatānām ||25||

tad-atilalita-manda-cilli-cāpa
cyuta-nīṣitekṣaṇa-māra-vāṇa-vṛṣṭyā |
dalita-sakala-marma-vihvalāṅga-
pravisṛta-duḥsaha-vepathu-vyathānām ||26||

tad-atirucira-karma-rūpa-śobhā-
mṛta-rasa-pāna-vidhāna-lālasābhyām |
praṇaya-salila-pūra-vāhinīnām
alasa-vilola-vilocanāmbujābhyām ||27||

viśramsat-kavarī-kalāpa-vigalat-phulla-prasūna-śravan-
mādhvī-lapaṭa-cañcarika-ghaṭayā samsevītānām muhuḥ |

māronmāda-mada-skhalan-mṛdu-girām ālola-kāñcy-uchvasan-
nīvī-viślathamāna-cīna-sicayāntāvīrnitamba-tviṣām ||28||

skhalita-lalita-pādāmbhoja-mandābhighāta-
kvaṇita-maṇi-tulākotyākulāśā-mukhānām |
calad-adhara-dalānām kuḍmalat-pakṣmalākṣi-
dvaya-sarasi-ruhaṇām ullasat-kuṇḍalānām ||29||

drāghīṣṭha-śvasana-samīraṇābhi-tāpa-
pramlānī-bhavad-arunoṣṭha-pallavānām |
nānopāyana-vilasat-karāmbujānām
ālibhiḥ satata-niṣevitam samantāt ||30||

tāsām āyata-lola-nīla-nayana-vyākośa-nīlāmbuja-
sragbhiḥ samparipūjitākhila-tanuṁ nānā-vilāsāspadam |
tan-mugdhānana-paṅkaja-pravigalan-mādhvī-rasāsvādanīm
bibhrāṇām praṇayonmadākṣi-madhukṛṇ-mālām manohāriṇīm ||31||

[2] atha mānasopacāraiḥ pādya-gandha-dhūpa-dīpa-naivedyācamana-tāmbūla-
gandha-mālyādibhiḥ pūjayet | tato bahir nānā-vyañjana-ghṛta-śālyannādikaṁ mūla-
mantreṇārpayitvā dvāre kavātaṁ dattvā bahir gacchet | tato bhojana-vijñaptim
paṭhet |

dvija-strīṇām bhakte mṛduni vidurāne vraja-gavām
dadhi-kṣīre sakhyuḥ sphuṭa-cipita-muṣṭo muraripo |
yaśodāyāḥ stanye vraja-yuvatī-datte madhuni te
yadāsīd āmodas tam ayam upahāro'pi kurutām ||

yā prītir vidurārpite muraripo kunty-arpite yādṛṣī
yā govardhana-mūrdhani yā ca pṛthuke stanye yaśodārpite |
bhāradvāja-samarpite śavarikā-datte'dhare yoṣitām
yā vā te muni-bhāvinī-vinihite'nne'trāpi tām arpaya ||

kṣīre śyāmalayārpite kamalayā viśrāṇite phāṇite
datte laḍḍuni bhadrāyā madhu-rase somābhayā lambhite |
tuṣṭir yā bhavatas tataḥ śata-guṇāḥ rādhā-nideśān mayā
nyaste'smin puratas tvam arpaya hare ramyopahāre ratim ||

tatas tālivādanair dvāram udghātyācamanaṁ dattvā tāmbūlam arpayet | tato
rājopacārārātrikaṁ pūrvavat kṛtvā sajala-śaṅkham bhrāmayitvā prayatnataḥ devaṁ
svāpayet | tato dvāre kavātaṁ dattvā bahir nirgatyāsanopari pūrvābhimukhī
upaviśya sva-mantraṁ japet |

[3] tato madhyāhna-līlā-smaraṇam | tatrātau gaurcandrasya **bhāvana-sāra-
saṅgrāhe**—

sahāli-śrī-rādhā-sahita-hari-līlām bahuvīdhām
smaran madhyāhniyām pulakita-tanur gadgada-vacāḥ |

bruvan vyaktaṁ tām ca svajana-gaṇa-madhye'nukurute
śacī-sūnur yas taṁ bhaja mama manas tvam bata sadā ||

[4] **smaraṇa-maṅgale** (6)

madhyāhne'nyonya-saṅgodita-vividha-vikārādi-bhūṣā-pramugdhou
vāmyotkaṅṭhātilolau smara-makha-lalitādy-āli-narmāpta-śātau |
dolāraṇyāmbu-vaṁśī-hṛti-rati-madhu-pānārka-pūjādi-līlau
rādhā-kṛṣṇau sa-trṣṇau parijana-ghaṭayā sevyamānau smarāmi || iti |

[5] tata utthāya caturvāraṁ pradakṣiṇaṁ kṛtvā śrī-tulasīṁ pūrvavat sampūjya śrī-
gurv-ādīn daṇḍavat praṇamet | tataś ca—

āsām aho caraṇa-reṇu-juṣām ahaṁ syām
vṛndāvane kim api gulma-latauṣadhīnām |
yā dustyajaṁ sva-janam ārya-pathaṁ ca hitvā
bhejur mukunda-padaṁ śrutibhir vimṛgyām || [10.47.61]

iti paṭhitvā vraja-dhūli-sevanaṁ kuryāt | tataś ca—

akāla-mṛtyu-haraṇaṁ sarva-vyādhi-vināśanam |
viṣṇoḥ pādodakaṁ pītvā śīrasā dhārayāmy aham ||

iti paṭhitvā caraṇāmṛtaṁ pītvā kiñcit sva-śīrasi dhārayet |

rudanti pātakāḥ sarve niḥśvasanti muhur muhuḥ |
hā hā kṛtvā palāyante jagannāthānna-bhakṣaṇāt ||

prasādam annaṁ tulasī-vimīśraṁ
viśeṣataḥ pāda-jalena siktam |
yo'snāti nityaṁ purato murāreḥ
prāpnoti yajñāyuta-koṭi-puṇyam ||

iti madhyāhna-kṛtyam |

V.

pañcamah prakāśah

[1] atha aparāhna-kṛtyam | tatra saṅkhyā-nibaddha-śrī-nāma-grahaṇaṁ śrī-
bhāgavatādi-bhakti-śāstra-śravaṇādi kartavyam | athāparāhna-līlā-smaraṇaṁ,
tatrādau śrī-gauracandrasya, yathā **bhāvanā-sāra-saṅgraha**—

parāvṛttim goṣṭhe vraja-nṛpati-sūnor vipinato
mahānandāmbhodheḥ sapadi janayitrīm sva-hṛdaye |
smaran śrī-gaurāṅgo naṭati valate niḥśvasiti ca
kṣaṇaṁ muhyaṁ sarvān vivaśayati yas taṁ bhaja maṅgale ||

[2] **smaraṇa-maṅgale** (7)—

śrī-rādhām prāpta-gehām nija-ramaṇa-kṛte kṛpta-nānopahārām
susnātām ramya-veśām priya-mukha-kamalāloka-pūrṇa-pramodām |
kṛṣṇam caivāparāhṇe vrajam anucalitam dhenu-vṛndair vayasyaiḥ
śrī-rādhāloka-triptam pitṛ-mukha-militam mātṛ-mṛṣtam smarāmi ||

iti aparāhṇa-kṛtyam |

iti śrī-sāadhanāmṛta-candrikāyām pañcamaḥ prakāśaḥ |

VI.

ṣaṣṭhaḥ prakāśaḥ

[1] atha sāyāhna-kṛtyam | tataḥ pūrvavat sāyāhna-snāna-tilakādikaṁ kṛtvā dvāram
udghāṭya śrī-devam utthāpyācamaṇam dattvā kiñcid bhojayitvā cātrikaṁ ca
kuryāt | tataḥ sāyāhna-lilā-smaraṇam, tatrādau śrī-gauracandrasya, yathā **bhāvanā-
sāra-saṅgraha**—

sāyantānīm kṛṣṇa-manojña-līlām
snānāśanādyām hi muhur vicintya |
sva-bhakta-madhye'nukaroti nityam
tām yo manas tam bhaja gauracandram ||

[2] **smaraṇa-maṅgale** (8)—

sāyam rādhā svasakhyā nija-ramaṇa-kṛte preṣitāneka-bhojyām
sakhyānīteśa-śeṣāśana-mudita-hṛdam tām ca tam ca vrajendum |
susnātām ramya-veśām gṛham anujanānī-lālitam prāpta-goṣṭham
nirvyūḍho'srāli-dohaṁ sva-gṛham anu punar bhuktavantam smarāmi ||

iti sāyāhna-kṛtyam |

iti śrī-sāadhanāmṛta-candrikāyām ṣaṣṭhaḥ prakāśaḥ |

VII.

saptamaḥ prakāśaḥ

[1] atha pradoṣa-kṛtyam | tatra pradoṣa-lilā-smaraṇam | tatrādau gauracandrasya
bhāvanā-sāra-saṅgraha—

samutkaṅṭhāsannā kalita-hari-vārtā bata yathā-
bhisṛtyāsau rādhā harim api nikuñje gatavatī |
tathātmānam matvā kaṭi-nihita-pāñir viśati ca
skhalan gacchan gauro naṭati dhṛta-kampāśru-pulakaḥ || iti |

[2] **smaraṇa-maṅgale** (9)—

rādhām sālīgaṇāntām asita-sita-nisā-yogya-vesām pradoṣe
dūtyā vṛndopadeśād abhisṛta-yamunā-tīra-kalpāga-kuñjām |
kṛṣṇam gopaiḥ sabhāyām vihita-guṇi-kalālōkanam snigdha-mātrā
yatnād ānīya samśāyitam atha nibhṛtam prāpta-kuñjam smarāmi ||

[3] tataś ca yathā-śakti anna-vyañjanādika-miṣṭānna-dugdha-suvāsita-jalādikam
devam bhojayitvā ācamanam dattvā tāmbūlam samarpyārātrikam kuryāt | tataś
ca—

govinda paramānanda yoga-nidrām vitanyatām |
rādhayā puṣpa-śayyāyām dāsī-gaṇa-niṣevitaḥ ||

iti mantram paṭhitvā devam svāpayet | tataś ca bahir nirgatya dvāram āvṛtya
praṇamet |

iti pradoṣa-kṛtyam |

iti śrī-sāadhanāmṛta-candrikāyām saptamaḥ prakāśaḥ |

VIII.

aṣṭamaḥ prakāśaḥ

[1] atha nisā-kṛtyam | tatra nisā-lilā-smaraṇam | tatrātau gauracandrasya **bhāvanā-
sāra-saṅgraha**—

śrī-śrīvāsa-gr̥he mudā parivṛto bhaktaiḥ svanāmāvalīm
gāyadbhir galad-aśru-kampa-pulako gauro naṭitvā prabhuḥ |
puṣpārāma-gate suratna-śayane jyotsnāyutāyām nisī
viśrāntaḥ sa śacī-sutaḥ kṛta-phalāhāro niṣevyo mama ||

[2] **smaraṇa-maṅgale** (10-11)—

tāv utkau labdhasaṅghau bahuparicaraṇairvṛndayārādhyamānau
gānairnarmaprahelīsulapananaṭanaiḥ rāsalāsyādiraṅgaiḥ |
preṣṭhālibhirlasantau ratigatamanasau mṛṣṭamādhvīkapānau
krīḍācāryau nikuñje vividharatiraṇauddhatyavistāritāntau ||

tāmbūlairgandhamālyairvyajanahimapayaḥpādasamvāhanādyaiḥ
premnā samsevyaṁnau praṇayisahacarisañcayenāptaśātau |
vācā kāntairanābhīrnibhṛtaratirasaiḥ kuñjasuptālisāṅghau
rādhākṛṣṇau nisāyām sukusumaśayane prāptanidrau smarāmi ||

sanat-kumāra-saṁhitāyām ca |

iti śrī-sāadhanāmṛta-candrikāyām aṣṭamaḥ prakāśaḥ |

IX.

atha lālasāmayāni padyāni paṭhanti— yathā **utkaṇṭhā-mālikāyām**—

śrī-rūpa-mañjari sumañjula-kañja-netre
kāruṇya-pātri guṇa-mañjari mañjulāli |
kastūrike guṇa-mañjari rasamañjarīti
vakṣye kadā vraja-vanasya vasan nikuñje ||

śrīla-viśvanātha-ṭhakkura-kṛta-**śrī-saṅkalpa-kalpa-drume** [82-84]—

he mañjulāli nija-nātha pādābja-sevā-
sātatyā-sampad-atulāsi mayi prasīda |
tubhyaṁ namo'stu guṇa-mañjari mām dayasva
mām uddharasva rasike rasa-mañjari tvam ||

he bhānumaty anupama-praṇayābdhi-magnā
sva-svāminos tvam asi mām padavīm naya svām |
prema-pravāha-patitāsi lavaṅga-mañjary
ātmīyatāmṛta-mayī mayi dhehi dṛṣṭim ||

he rūpa-mañjari sadāsi nikuñja-yūnoḥ
keli-kalā-rasa-vicitrita-citta-vṛttiḥ |
sva-datta-dir api yat sama-kalpayantat-
siddhau tavaiva karuṇā prabhutām upetu ||

śrī-stavāvalyām [**sva-saṅkalpa-prakāśa-stotre**]—

alaṁ māna-granther nibhṛta-caṭu-mokṣāya nibhṛtaṁ
mukunde hā heti prathayati nitāntaṁ mayi jane |
tad-arthaṁ gāndharvācaraṇa-patitaṁ prekṣya kuṭilam
kadā prema-krauryāt prakhara-lalitā bhartsayati mām ||3||

mudā vaidagdhāntar-lalita-nava-karpūra-milana-
sphuran-nānā-narmotkara-madhura-mādhvika-racane |
sagarvaṁ gāndharvā-giridhara-kṛte prema-vivaśā
viśākhā me śikṣāṁ vitaratu gurus tad-yuta-sakhī ||4||

kuhū-kaṇṭhī-kaṇṭhād api kamana-kaṇṭhī mayi punar
viśākhā gānasyāpi ca rucira-śikṣāṁ praṇayatu |
yathāhaṁ tenaitad yuva-yugalam ullāsyā sa-gaṇāl
lebhe rāse tasmān maṇi-padaka-hārān iha muhuḥ ||5||

kvacit kuñje kuñje chala-milit-gopālam anu tām
mad-īśāṁ madhyāhne priyatara-sakhī-vṛnda-valitām |
sudhājaitrair annaiḥ pacana-rasa-vic campakalatā-
kṛtodyac-chikṣo'haṁ jana iha kadā bhojayati bhoḥ ||6||

kvacit kuñja-kṣetre smara-viṣama-saṅgrāma-garima-
kṣarac-citra-śreṇīm vraja-yuva-yugasyotkata-madaiḥ |
vidhatte sollāsaṁ punar asamayaṁ parṇa-kacayair
vicitraṁ citrātaḥ sakhi kalita-śikṣo'py anu janaḥ ||7||

paraṁ tuṅgādyā yauvata-sadasi vidyādbhuta-guṇaiḥ
sphuṭaṁ jītvā padmā-prabhṛti-nava-nārīr bhramati yā |
jano'yaṁ sampādyā sakhi vividha-vidyāspadatayā
tayā kim śrīnāthācchala-nihita-netreṅgita-lavaiḥ ||8||

sphuran-muktā-guñjā-maṇi-sumanasāṁ hāra-racane
mudendor lekhā me racayatu tathā śikṣaṇa-vidhim |
yathā taiḥ saṁkṣiptair dayita-sarasī-madhya-sadane
sphuṭaṁ rādhā-kṛṣṇāv ayam api jano bhūṣayati tau ||9||

aye pūrvam raṅgety amṛtamaya-varṇa-dvaya-rasa-
sphurad-devī-prārthyam naṭana-pāṭalam śikṣayati cet |
tadā rāse dṛśyam rasa-valita-lāsyam vidadhatos
tayor vaktre yuñje naṭana-paṭu-viṭim sakhi muhuḥ ||10||

sad-akṣa-kṛīḍānām vidhim iha tathā śikṣayitum sā
sudevī me divyam sadasi sudṛśām gokula-bhuvām |
tayor dvandve khelām atha vidadhatoḥ sphūrjati tathā
karomi śrīnāthām sakhi vijayinīm netra-kathanaiḥ ||11||

śrī-stava-mālāyām śrī-śrī-gāndharvā-samprārthanāṣṭakam [2]

hā devi kāku-bhara-gadgadayādyā vācā
yāce nipatyā bhuvī daṇḍavad-udbhaṭārtiḥ |
asya prasādam abudhasya janasya kṛtvā
gāndharvike nija-gaṇe gaṇanām vidhehi ||

[utkalikā-vallariḥ 52]

kadāham seviṣye vratati-camarī-cāmara-marud-
vinodena kṛīḍā-kusuma-śayane nyasta-vapuṣau |
daronmilan-netrau śrama-jala-kaṇa-klidyad-alakau
bruvāṇāv anyonyam vraja-nava-yuvānāv iha yuvām ||52||

śrī-vṛndāvana-śatake [17.3]

guṇaiḥ sarvair hīno'py aham akhila-jīvādhamatamo'py
aṣeṣair doṣaiḥ svair api ca valito durmatir api |
prasādād yasyaivāvidam ahaha rādhām vrajapateḥ
kumāram śrī-vṛndāvanam api sa gauraḥ mama gatiḥ ||

śrīla-rasikānanda-prabhu-kṛta-bhāgavata-vandanāyām—

ālokāmṛta-dānato bhava-mahā-bandham nṛṇām chindataḥ
sparśāt pāda-saroja-śauca-payasām tāpa-trayaṁ bhindataḥ |
ālāpād vraja-nāgarasya padayoḥ premāṇam ātanvato
vande bhāgavatān imān anulavaṁ mūrdhnā nipatya kṣitau ||

sarveṣāṁ bhakti-śāstrāṇāṁ padyāni tu svatuṣṭaye |
saṁgrhītāni cārūṇi vijñeyāni maṇiṣibhiḥ ||
racitā kṛṣṇa-dāseṇa govardhana-nivāsinā |
kenacid atimugdheṇa sādhanāmṛta-candrikā ||

parama-karuṇārṇava-śrīla-narottama-dāsa-nāma-dheya-ṭhakkura-mahāśaya-
bhṛtyānubhṛtya-śrī-kṛṣṇa-dāseṇa racitā sādhanāmṛta-candrikā samāptā |

kha-bāṇāśvaika-śāke caitre govardhanāntare |
dvādaśyām saumyaghastrē'yām grantha-sampūrṇatām agāt ||

[1750 śaka = 1828 AD]